



**РЕПУБЛИКА МАКЕДОНИЈА
АГЕНЦИЈА ЗА АУДИО И
АУДИОВИЗУЕЛНИ МЕДИУМСКИ УСЛУГИ**

Уп1 Бр. 08-346

08.07. 2016 година

С к о п ј е

Врз основа на член 18 став 1 алинеја 2, член 80 став 6, член 82 став 1 алинеја 5 и член 83 од Законот за аудио и аудиовизуелни медиумски услуги („Службен весник на Република Македонија“, бр.184/13, 13/14, 44/14, 101/14, 132/14), а во врска со член 15 ставови 1, 5 и 6 од Законот за медиуми („Службен весник на Република Македонија“ бр.184/14 и 13/14), член 126 и член 127 од Законот за општата управна постапка („Службен весник на Република Македонија“, бр.38/05, 110/08 и 51/11), член 141 од Законот за општата управна постапка („Службен весник на Република Македонија“, бр.124/15) и член 14 од Законот за управните спорови („Службен весник на Република Македонија“, бр.62/06 и 150/10), постапувајќи по Предлогот Уп1 бр.08-346 од 23.06.2016 година, за покренување постапка за одземање на дозволата за радио емитување, на Трговското радиодифузно друштво РАДИО ОХРИД ДОО Охрид, а согласно Заклучокот, бр.02-3479/3 од 08.07.2016 година, Советот на Агенцијата за аудио и аудиовизуелни медиумски услуги, на 26-та седница одржана на 08.07.2016 година донесе:

ОДЛУКА

**за одземање на дозволата за радио емитување
на Трговското радиодифузно друштво РАДИО ОХРИД ДОО Охрид**

1. СЕ ОДЗЕМА дозволата, бр.08-114 од 05.01.2015 година за радио емитување на Трговското радиодифузно друштво РАДИО ОХРИД ДОО Охрид, поради тоа што издавачот на медиумот и во дополнителниот рок не ги изврши обврските предвидени со член 15 став 1 и став 5 од Законот за медиуми, а во врска со член 15 став 6 од истиот Закон, со што по издавањето на дозволата настанале околности што претставуваат законски пречки за имателот на дозволата да ја врши дејноста.

2. Надоместокот што е платен за годината во која на радиодифузерот му е одземена дозволата за радио емитување, односно за годината во која престана нејзината важност не се враќа.

3. Оваа Одлука е конечна.

4. Оваа Одлука да се објави во “Службен весник на Република Македонија”, на веб страницата на Агенцијата и во два дневни весници, од кој едниот дневен весник на јазикот на заедницата која не е во мнозинство, а го зборуваат најмалку 20% од граѓаните во Република Македонија.

О б р а з л о ж е н и е

Трговското радиодифузно друштво РАДИО ОХРИД ДОО Охрид, е имател на дозвола за радио емитување бр.08-114 од 05.01.2015 година, за емитување преку терестријален предавател, на локално ниво за Општина Охрид, програмски сервис говорно музичко радио со претежно информативен општ формат на македонски јазик.

Согласно член 15 став 1 од Законот за медиуми („Службен весник на Република Македонија“ бр.184/13 и 13/14), радиодифузерите се должни до 31 март во тековната година на посебен образец пропишан од страна на Агенцијата, да ѝ достават податоци за сопственичката структура, одговорниот уредник/уредници, изворите на финансирање на радиодифузерот во претходната година (реклами, спонзорство, продажба на содржини, услуги обезбедени на трети страни и слично), остварени вкупни приходи и расходи во претходната година од обезбедување на дејноста и податоци за просечната гледаност или слушаност во претходната година.

Согласно член 15 став 5 од Законот за медиуми, радиодифузерите се должни до Агенцијата да достават писмен извештај, за спроведување на обврските утврдени во дозволата за радио или телевизиско емитување, а особено за спроведувањето на програмскиот концепт, најдоцна до 31 март во тековната година. Во прилог на извештајот се доставува и информација за техничките средства преку кои се емитува или реемитува нивниот програмски сервис во Република Македонија или надвор од неа. Писмениот извештај се доставува на образец кој го пропишува Агенцијата за аудио и аудиовизуелни медиумски услуги.

Членот 15 став 6 од Законот за медиуми, пропишува дека надлежното регулаторно тело односно Агенцијата писмено ќе го опомене издавачот на медиумот кој нема да ги изврши обврските предвидени со овој член и ќе му даде дополнителен рок кој не може да биде пократок од 45 дена, а во кој издавачот на медиумот ќе биде должен да ги изврши обврските од овој член. Доколку издавачот на медиум и во дополнителниот рок не ги изврши обврските предвидени со овој член, надлежното регулаторно тело ќе ја одземе дозволата за телевизиско или радио емитување согласно Законот за аудио и аудиовизуелни медиумски услуги.

Агенцијата на ден 15.04.2016 година, поради недоставување на податоци во рок и на начин утврден во член 15 став 1 од Законот за медиуми, на Трговското радиодифузно друштво РАДИО ОХРИД ДОО Охрид, му достави Решение за преземање мерка – опомена Уп 1 бр.03-250, со кое писмено го опомена радиодифузерот и му наложи во рок од 45 (четириесет и пет) дена од денот на приемот на Решението да го усогласи своето работење со одредбите од Законот за медиуми, односно заклучно до 02.06.2016.

За непочитување на член 15 став 5 од Законот за медиуми, Агенцијата на Трговското радиодифузно друштво РАДИО ОХРИД ДОО Охрид му изрече и Решение за изрекување мерка – опомена, Уп 1 бр.03—254 од 18.04.2016 година и му наложи во рок од 45 (четириесет и пет) дена од денот на приемот на Решението да го усогласи своето работење со одредбите од Законот за медиуми, односно заклучно 03.06.2016 година.

Со цел да се констатира дали радиодифузерот постапил по напред цитираните Решенија за преземање мерка – опомена, Агенцијата на 13 и 15 јуни 2016 година, изврши контролен административен надзор.

Врз основа на Писмениот извештај за извршен административен надзор бр.03-3201/1 од 15.06.2016 година се констатираше дека радиодифузерот не ја извршил обврската од член 15 став 1 од Законот за медиуми и во дополнителниот рок од 45 дена којшто му го даде Агенцијата, односно дека не постапил по Решението за преземање мерка – опомена бр.03-250 од 15.04.2016 година.

Исто така, врз основа на Писмениот извештај за извршен административен надзор бр.10-3213/1 од 15.06.2016 година се констатираше дека субјектот на надзорот (радиодифузерот) не постапил по Решението за изрекување мерка – Уп1 бр.03-254 од 18.04.2016 година, односно и во дополнителниот рок од 45 дена од денот на приемот на решението, не доставил до Агенцијата писмен извештај за спроведување на обврските утврдени во дозволата за радио емитување за 2015 година, ниту информација за техничките средства преку кои се емитува или реемитува неговиот програмски сервис во РМ или надвор од неа, со што продолжил да не ги почитува обврските од член 15 став 5 од Законот за медиуми.

Согласно член 29 став 2 од Законот за медиуми, мерките кои Агенцијата за аудио и аудиовизуелни медиумски услуги може да ги преземе, а кои се утврдени во Законот за аудио и аудиовизуелни медиумски услуги, соодветно се применуваат и во случај на повреда на одредбите од Законот за медиуми.

Во член 23 став 1 алинеја 3 од Законот за аудио и аудиовизуелни медиумски услуги е утврдено дека доколку се констатира непочитување на одредбите од Законот за аудио и аудиовизуелни медиумски услуги и подзаконските акти, донесени врз основа на него, како и на условите и обврските утврдени со дозволата и другите акти на Агенцијата, против издавачот на медиум, директорот на Агенцијата може да преземе мерка односно да достави предлог до Советот на Агенцијата за одземање на дозволата.

Согласно член 80 став 6 од Законот за аудио и аудиовизуелни медиумски услуги, надоместоците што се платени за годината во која на радиодифузерите им е одземена дозволата за телевизиско или радио емитување, односно за годината во која престанала нејзината важност не се враќаат.

Согласно член 82 став 1 алинеја 5 од Законот за аудио и аудиовизуелни медиумски услуги („Службен весник на Република Македонија”, бр.184/13 , 13/14, 44/14, 101/14, 132/14), Агенцијата ќе ја одземе дозволата за телевизиско или радио емитување, пред истекот на рокот за којшто е издадена и ќе го избрише радиодифузерот од регистарот на радиодифузери, по претходно доставено писмено известување, доколку по издавањето на дозволата настанат околности што претставуваат законски пречки за имателот на дозволата да ја врши дејноста.

Со оглед на утврдената фактичка состојба, согласно која издавачот на медиумот, ТРД РАДИО ОХРИД ДОО Охрид, и во дополнителниот рок не ги изврши обврските предвидени со член 15 став 1 и став 5 од Законот за медиуми („Службен весник на Република Македонија”, бр.184/13 и 13/14), Директорот на Агенцијата, д-р Зоран Трајчевски, во согласност со член 15 став 6 од Законот за медиуми, член 83 став 1 и став 2 и член 82 став 1 алинеја 5 од Законот за аудио и аудиовизуелни медиумски услуги („Службен весник на Република Македонија“ бр.184/14, 13/14, 44/14, 101/14, 132/14), достави Предлог Уп1 бр.08-346 од 23.06.2016 година за покренување постапка за одземање на дозволата за радио емитување на ТРД РАДИО ОХРИД ДОО Охрид, бр.08-114 од 05.01.2015 година.

Советот на Агенцијата за аудио и аудиовизуелни медиумски услуги на 24-та седница одржана на ден 24.06.2016 година, со Заклучок, бр.02-3256/5 од 24.06.2016 година, го усвои Предлогот, Уп1 бр.08-346 од 23.06.2016 година, за покренување постапка за одземање на дозволата за радио емитување на ТРД РАДИО ОХРИД ДОО Охрид, доставен од предлагачот, Директор на Агенцијата, д-р Зоран Трајчевски.

Во врска со покренатата постапка за одземање на дозволата на ТРД РАДИО ОХРИД ДОО Охрид, бр.08-114 од 05.01.2015 година, а согласно член 82 став 1 алинеја 5 од Законот за аудио и аудиовизуелни медиумски услуги, Агенцијата достави Известување до наведениот радиодифузер Уп1 бр.08-346 од 24.06.2016 година, во кое му беше укажано дека доколку не ги исполни обврските од член 15 став 1 и став 5 од Законот за медиуми, Советот на Агенцијата во рок од 15 (петнаесет) дена од денот на приемот на Предлогот на Директорот на Агенцијата, Уп1 бр.08-346 од 23.06.2016 година, ќе донесе Одлука за одземање на

дозволата за радио емитување на ТРД РАДИО ОХРИД ДОО Охрид, по што согласно член 85 став 2 од Законот за аудио и аудиовизуелни медиумски услуги, радиодифузерот ќе биде избришан од регистарот на радиодифузери.

Известувањето Уп1 бр.08-346 од 24.06.2016 година, беше испратено до радиодифузерот ТРД РАДИО ОХРИД ДОО Охрид на ден 24.06.2016 година, во писмена форма преку „Македонска пошта“ Скопје (и примено на ден 25.06.2016 година), како и во електронска форма на ден 06.07.2016 година.

Во согласност со член 83 став 3 од Законот за аудио и аудиовизуелни медиумски услуги, Советот е должен во рок од 15 дена од денот на приемот на предлогот на Директорот за покренување постапка за одземање на дозволата, да донесе одлука со мнозинство гласови од вкупниот број членови на Советот.

Со оглед на фактот дека имателот на дозволата ТРД РАДИО ОХРИД ДОО Охрид, бр.08-114 од 05.01.2015 година, и во рокот од 15 (петнаесет) дена, од денот на приемот на Предлогот Уп1 бр.08-346 од 23.06.2016 година од страна на Советот на Агенцијата, не ја исполни обврската предвидена во член 15 став 1 и став 5 од Законот за медиуми, Советот на Агенцијата врз основа член 15 став 6 од Законот за медиуми и член 82 став 1 алинеја 5 од Законот за аудио и аудиовизуелни медиумски услуги, а согласно Заклучокот на Агенцијата, бр.02-3479/3 од 08.07.2016 година, донесе Одлука со која Агенцијата ја одзема дозволата на ТРД РАДИО ОХРИД ДОО Охрид, бр.08-114 од 05.01.2015 година, пред истекот на рокот за којшто е издадена дозволата, со што Директорот на Агенцијата согласно член 23 став 1 алинеја 4 од Законот за аудио и аудиовизуелни медиумски услуги ќе донесе Решение со кое ТРД РАДИО ОХРИД ДОО Охрид, ќе се избрише од регистарот на радиодифузери.

Согласно член 84 од Законот за аудио и аудиовизуелни медиумски услуги, Одлуката за одземање на дозвола за телевизиско или радио емитување е конечна, а против истата имателот на дозволата има право да поднесе тужба до надлежниот суд во рок од 30 дена од денот на нејзиниот прием. Постапката пред надлежниот суд е итна.

Врз основа на погоре наведеното се донесе Одлука како во диспозитивот.



**Агенција за аудио и
аудиовизуелни медиумски услуги
Претседател на Советот,**

Лазо ПЕТРУШЕВСКИ

Упатство за правно средство: Оваа Одлука за одземање на дозволата за радио емитување на ТРД РАДИО ОХРИД ДОО Охрид, е конечна. Против одлуката за одземање на дозволата, ТРД РАДИО ОХРИД ДОО Охрид, има право да поднесе тужба до надлежен суд во рок од 30 дена од денот на нејзиниот прием.

Доставено до:

- Секторот за информатичка поддршка и општи работи - Архива;
- Секторот за правни и економско – финансиски работи;
- Секторот за стратешко планирање и авторски права;
- Сектор за програмски работи;
- Назначеното лице во Агенцијата за аудио и аудиовизуелни медиумски услуги за водење на Уписникот Уп 1;
- ТРД РАДИО ОХРИД ДОО Охрид;
- Агенција за електронски комуникации.